

**विश्व तम्बाकू निषेध दिवस के अवसर पर
दीव समाहर्ता ने सरकारी कर्मियों को दिलाई तम्बाकू निषेध की शपथ**

दीव 31 मई, 2019: आज विश्व तम्बाकू निषेध दिवस के अवसर पर दीव समाहर्तालय के सभागार में दीव समाहर्ता श्री हरमिंदर सिंह ने समाहर्तालय स्थित कार्यालयों में कार्यरत अधिकारियों एवं कर्मचारियों को तम्बाकू निषेध की शपथ दिलाई। इस अवसर पर समाहर्तालय परिसर के समस्त कर्मियों ने तम्बाकू उत्पादों का सेवन नहीं करने की शपथ ली और कार्यालय के साथ समाहर्तालय परिसर को तम्बाकू मुक्त करने की दिशा में स्वयं एवं सहयोगियों को प्रेरित करने की प्रतिज्ञा भी ली।

ध्यातव्य है कि तम्बाकू सेहत पर गंभीर प्रतिकूल प्रभाव डालता है। प्रतिवर्ष तम्बाकू का सेवन करने वाले लाखों लोग तम्बाकू जनित गंभीर बीमारियों का शिकार हो जाते हैं। केवल मुम्बई स्थिति टाटा मेमोरियल कैंसर शोध संस्थान में ही प्रतिवर्ष दो लाख से अधिक लोग तम्बाकू के सेवन से मुंह या गले के कैंसर से ग्रसित होकर अपना इलाज करवाते हैं। एक अनुमान के मुताबिक भारत में प्रत्येक 6 सेंकड में तम्बाकू के कारण कैंसर से एक की मौत हो जाती है। इसके रोकथाम के लिए और लोगों को जागरूक बनाने के लिए विश्व तम्बाकू निषेध दिवस का आयोजन किया जाता है।

आज विश्व तम्बाकू निषेध दिवस के अवसर पर माननीय समाहर्ता श्री हरमिंदर सिंह ने कहा कि तम्बाकू सेवन करनेवाले कर्मचारी तम्बाकू का सेवन दृढ़ता से छोड़ दें और इसका सेवन करने वाले लोगों को इसे छोड़ने के लिए भी प्रेरित करें। अगर हम अपने जीवन में केवल तीन लोगो को भी तम्बाकू सेवन की आदत से मुक्त करा पायें, तो निश्चय ही यह हमारे जीवन की एक महान उपलब्धि होगी। हमारा यह प्रयास ना सिर्फ तम्बाकू के आदी व्यक्तियों के लिए अपितु इस देश के लिए भी वरदान स्वरूप होगा। तम्बाकू सेवन की रोकथाम हमारा प्रधान लक्ष्य हो तभी हम स्वस्थ भारत एवं स्वच्छ भारत की संकल्पना को सफल कर पायेंगे।